

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸೇವಾ ಶ್ರೀ ಶ್ರೀನಿವಾಸರಾಘವಾರ್ಯ ಮಹಾದೇಶಿಕ ವಿರಚಿತಂ  
|| ಶ್ರೀಗೋದಾಸ್ತೋತ್ರಂ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕಃ

***His Holiness śrīmad āṇḍavan of śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

## ॥ ಶ್ರೀಗೋದಾಸ್ತೋತ್ರಂ ॥

ಗೋದಾಯಾ ವ್ರತಮಸ್ತು ವಿಶ್ವವಿದಿತಂ ಲಕ್ಷ್ಮೀವ್ರತಂ ವಾ ಭವೇತ್  
ಕನ್ಯಾಯಾ ವ್ರತಮಸ್ತು ವಿಪ್ರಸದನೇ ನಾರಾಯಣೇಯವ್ರತಂ |  
ಗೋಪೀಭಾವಮುಪೇತ್ಯ ತಾಭಿರುದಿತಂ ಕಾತ್ಯಾಯನೀಯವ್ರತಂ  
ಗೋದಾ ಸಾಧು ಚಕಾರ ವೈಷ್ಣವಪಥಾ ಶುದ್ಧಾಂತಸಿದ್ಧಾಂತತಃ || ೧ ||

ಚಾಪಾರಾಧನಮಾಚರಂತಿ ಮುನಯಃ ಕರ್ಮಣ್ಯತಾಯೈ ಸ್ಮ ತು  
ಪ್ರಾತಃ ಪೂಜನಮೇವ ತೈರ್ವಿಧಿಬಲಾತ್ ಭೀತ್ಯಾಽಥ ಭಕ್ತ್ಯಾಪಿ ವಾ |  
ಗೋದಾಸೂಕ್ತಿರಸಾನುಭೂತಿಮಹಿತಶ್ರೀಕೇಶವಾರಾಧನಂ  
ಭೋಗ್ಯಂ ನಃ ಪರಮಂ ವಿಧೇರ್ವಿಲಸಿತಂ ಕೋಽಸ್ಮಾಭಿರಾಸ್ತೇ ಸಮಃ || ೨ ||

ಶ್ರೀಕಾರ್ಯಂ ದ್ವಿಗುಣೇಕೃತಂ ಚರಮಯಾ ವಿಷ್ಣ್ವಾಶಯಸ್ಥಾನಯಾ  
ಶ್ರೀಮತ್ಕಾರ್ಯಮಪಿ ಪ್ರಸಾದಪರಮಂ ವಿಶ್ವಪ್ರಿಯಂ ಕಾರಿತಂ |  
ಶ್ರೀಸೂಕ್ತದ್ವಿಗುಣಾ ಯಯಾ ವಿರಚಿತಾ ಗಾಥಾ ಹಿ ವಿಶ್ವಂಭರಾಃ  
ಶ್ರೀಸೂಕ್ತಂ ನ ಕೃತಂ ಶ್ರಿಯೇತಿ ಪರಮಾಂ ಗೋದಾಂ ಸದೋಪಾಸ್ಮಹೇ || ೩ ||

ಅರ್ಥಾರ್ಥೀ ಶ್ರಿಯಮರ್ಥಯೇತ ಭುವನೇ ಮೋಕ್ಷಾರ್ಥಿನಃ ಕೇಶವಂ  
ಭಕ್ತಾರ್ಥೀ ಧನಿಕಂ ಪ್ರಚಾಪಶುಗೃಹಪ್ರಾರ್ಥೀ ಚ ಯಾಗಾದಿಕಂ |  
ಯುದ್ಧಾರ್ಥೀ ಸಮರೇಷು ಮಲ್ಲನಿಚಯಂ ಜ್ಞಾನಾರ್ಥಿನಃ ಸದ್ಗುರುಂ  
ಸರ್ವಾರ್ಥೀ ಸಕಲಾಂ ಭಜಾಮಿ ಸತತಂ ಶ್ರೀವಿಷ್ಣು ಚಿತ್ತಾತ್ಮಜಾಂ || ೪ ||

ವಿದ್ಯಾ ಬ್ರಹ್ಮವಿದೋ ವದಂತಿ ವಿಬುಧಾ ದ್ವಾತ್ರಿಂಶದಿತ್ಯಾತ್ಮನಾಂ  
ವಿದ್ಯಾ ಮುಕ್ತಿಫಲೈವ ಸಾಧು ಕಲಿತಾ ಶ್ರೇಯೋಽರ್ಥಿನಾಂ ಸಮ್ಮತಾ |  
ತನ್ನಾಮಪ್ರಥಿತಾಸು ತಾಸು ಮಹತೀ ವಿದ್ಯಾ ಹಿ ವಿದ್ಯೋತತೇ  
ತ್ರಿಂಶತ್ಪದ್ಯಸಮರ್ಥಿತಾ ಬಹುಗುಣಾ ಗೋದಾತ್ಮವಿದ್ಯಾ ಹಿ ನಃ || ೫ ||

ಆಸ್ತಾಂ ನಾಮ ಶತಾರಿದಿವ್ಯಫಣಿತಿಃ ದಿವ್ಯಾರ್ಥಸಂದರ್ಶನೀ  
 ಕೃಷ್ಣಪ್ರೇಮರಸಾಲಯಾ ಭಗವತೀ ತಾತಸ್ಯ ದಿವ್ಯಾ ಕೃತಿಃ |  
 ಭಕ್ತಾನಾಮವಿಗೀತಭಾವಮಹಿತಾಃ ಸಾರಾರ್ಥಗಾಥಾಃ ಶುಭಾಃ  
 ಗೋದಾಸೂಕ್ತಿಸಮಾ ನ ಚೈವ ಭುವನೇ ದೃಷ್ಟ್ವಾ ಶ್ರುತಾ ವಾ ಕೃತಿಃ || ೬ ||

ವೇದಾತ್ಮಾ ವಿಹಗೇಶ್ವರೋ ವಿಧಿಬಲಾತ್ ಶ್ರೀವಿಷ್ಣುಚಿತ್ತೋಽಭವತ್  
 ನಾಧ್ಯೇತಿ ಸ್ಮ ಸಮಸ್ತವೇದಮತುಲಂ ಯೋ ವೇದ ಏವ ಸ್ವಯಂ |  
 ಜಾತೋ ವೇದಚಯೋ ಯತಶ್ಚ ಮಹಿತಃ ತಜ್ಜಾತವೇದಃ ಪರಃ  
 ತಸ್ಮಾತ್ ಶ್ರೀರಿವ ಜಾಯತೇ ಬಹುಗುಣಾ ಗೋದಾ ಸ್ಮ ತುಭ್ಯಂ ನಮಃ || ೭ ||

ಗಾಮಶ್ವಂ ಪುರುಷಾನ್ ಹಿರಣ್ಯಮಿತಿ ತಾನ್ ಲಬ್ಧುಂ ಹಿ ಲಕ್ಷ್ಮೀಂ ಸ್ಥಿರಾಂ  
 ಯಾಚಂತೇ ಭುವಿ ಭೋಗ್ಯಜಾತಮತುಲಪ್ರಜ್ಞಾಃ ತ್ರಿವರ್ಗೇ ರತಾಃ |  
 ಭೂದಾ ವಾಪಿ ಹಿರಣ್ಯದಾ ಭವತು ಸಾ ದಾಸೀಪ್ರದಾ ವಾಶ್ವದಾ  
 ಗೋದಾ ತ್ವಂ ತು ಕಲಾಪ್ರದಾ ಸಕಲದಾ ಭ್ರಾಜಸ್ವ ಮನ್ಮಾನಸೇ || ೮ ||

ನಿಷ್ಕೃಷ್ಟಾರ್ಥನಿವೇದನಂ ವಿವಿಧಿಷಾಸಂವರ್ಧನಂ ಸ್ಪಷ್ಟತಾ  
 ಸಾರಲ್ಯಂ ಶ್ರುತಿಸಮ್ಮತಾರ್ಥಕಥನಂ ನಿಸ್ಸಂಶಯಾವೇದನಂ |  
 ಶಿಕ್ಷಾಪದ್ಧತಿರದ್ಭುತಾ ಮಧುರತಾ ಪ್ರೀತಿಪ್ರಹರ್ಷೋದ್ಗಮಃ  
 ಶ್ರೇಯಃ ಪ್ರಾರ್ಥನಮಿತ್ಯಮೀ ದಶಗುಣಾ ಗೋದೋಕ್ತಿಜೀವಾತವಃ || ೯ ||

ಕಿಂ ಶಾಸ್ತ್ರಂ ಕಿಮು ಕಾವ್ಯರತ್ನಮಥವಾ ಭಕ್ತಿಪ್ರಧಾನಾ ಸ್ತುತಿಃ  
 ಕಿಂ ವಾ ನಾಟಕಮನ್ಯದೇವರಚನಂ ಪೌರಾಣಿಕೀ ಕಿಂ ಕಥಾ |  
 ಆಶ್ಚರ್ಯಮಲಶೇಮುಷೀವಿಲಸಿತಂ ಕಿಂ ವಾ ರಹಸ್ಯತ್ರಯಂ  
 ಗೋದಾಗೀತಮಿದಂ ಪಠಂತಿ ಭುವಿ ಯೇ ತೇ ಧನ್ಯಧನ್ಯಾಃ ಜನಾಃ || ೧೦ ||

ಪಾದಾಂಭೋಜ ಸಮಾಶ್ರಯೇಣ ತುಲಸೀ ಧತ್ತೇ ಸ್ವರೂಪಸ್ಥಿತಿಂ  
 ಗೋವಿಂದಸ್ತುಲಸೀಂ ನತೇನ ಶಿರಸಾ ಧತ್ತೇ ಚ ರಂಗೇಸ್ಥಿತಃ |  
 ಜಾತಾ ತ್ವಂ ತುಲಸೀವನೇ ಸ್ಪೃಹಯತೀ ಗೋವಿಂದಪಾದಾಂಬುಜಂ  
 ಗೋದೇ ತ್ವಾಂ ಶಿರಸಾ ರಮಾಸಹಚರೋ ಧತ್ತೇ ಸದಾ ಭಾವುಕಃ || ೧೧ ||

ಗೋದಾ ರಂಗಪತಿಃ ಬುಧಾಸ್ಸಹೃದಯಾಃ ಕ್ಷಾಮ್ಯಂತು ಮೇ ಸಾಹಸಂ  
 ಗೋದಾಸೂಕ್ತಿರಗಾಧಭಾವಭರಿತಾ ದಿವ್ಯಾ ಬುಧಾನಂದಿನೀ |  
 ಏಕೈಕಾಕ್ಷರಗರ್ಭಿತಾರ್ಥ ರಸಗರ್ಣಾ ಜಾನಾತಿ ಕೋ ವಾ ಮನಾಕ್  
 ದೇವೋ ರಂಗಪತಿನ೯ತೇನ ಶಿರಸಾ ಸಂಭಾವ್ಯತೇ ಸೂರಿಭಿಃ || ೧೨ ||

ನೀರಕ್ಷೀರಪೃಥಗ್ಗ್ರಿಯಾಸು ನಿಪುಣಾ ಹಂಸಾಸ್ತಥಾ ವೈದಿಕಾಃ  
 ಯತ್ಕೇತು ತ್ರೇ ವಿಹರಂತಿ ನೂತನಪುರಂ ತದ್ಧನ್ವಿನೋ ವಿಶ್ರುತಂ |  
 ತತ್ರ ಶ್ರೀಮತಿ ನಂದನೇ ಸುಮಹತಿ ಶ್ರೀಪರ್ಣಶಾಯಿಪ್ರಭೋಃ  
 ಗೋದಾ ವೈದಿಕಭಟ್ಟನಾಥತನಯಾ ಜಾತಾ ಹಿ ತಸ್ಯೈ ನಮಃ || ೧೩ ||

ಕಿಂ ಲಕ್ಷ್ಮೀಃ ಕಿಮು ಮೇದಿನೀ ಕಿಮುತ ಸಾ ನೀಲಾ ಜಗನ್ಮೋಹಿನೀ  
 ಕಿಂ ಸೀತಾ! ಕಿಮುರುಕ್ಮಿಣೀ ಭಗವತಃ ಪ್ರೇಷ್ಯಾ ಕಿಮನ್ಯಾ ರತಿಃ |  
 ಏವಂ ಸಾಧು ಸುತರ್ಕಿತಾ ಬಹುಗುಣೈರಧ್ಯಾತ್ಮವಿದ್ಯಾಧವಾ  
 ತಾಮೇತಾಂ ಕಲಯಾಮಿ ಭಟ್ಟತನಯಾಂ ಗೋದಾಂ ಸದಾನಂದನೀಂ || ೧೪ ||

ಭೂಮಿಃ ಮೂರ್ಧ್ಧನಿ ರಾಜತೇ ಭಗವತಶ್ಚಾನ್ಯಾ ಹಿ ವಕ್ಷಸ್ಥಲೇ  
 ಕಂತಾಲಿಂಗನನಿರ್ವೃತಾ ಚ ಮಹಿಲಾ ನೀಲಾ ಚ ಭೋಗೋಜ್ವಲಾ |  
 ಶ್ರೀಪಾದದ್ವಯಪದ್ಮರಾಗ ರಸಿಕಾ ಸಂವಾಹನೇ ಸಂಭೃತಾ  
 ಯಾ ಗೋದಾ ಸಮುಪಾಸ್ಮಹೇ ರಸಘನಾಂ ತಾಂ ತಾರಣೀ ಮಾದೃಶಾಂ || ೧೫ ||

ತಾತಾದಪ್ಯಧಿಕಾ ಗುಣೈಶ್ಚ ಕಲಯಾ ಭಕ್ತ್ಯಾ ತಥಾ ದಿವ್ಯಯಾ  
 ಪ್ರೇಮದ್ಧಿಃ ವರಯಾಂ ಬಭೂವ ಪುರುಷಂ ಶ್ರೀರಂಗಧಾಮೇಶ್ವರಂ |  
 ಉದ್ವಾಹಂ ಪ್ರವದಂತಿ ಶೋಭನತಮಂ ಚಾಪ್ರಾಕೃತಂ ಬಾಂಧವಾಃ  
 ಅರ್ಚಾಯಾ ವಿಭವಸ್ಯ ಜಾತು ಘಟತಾಂ ಕಿಂ ಬ್ರೂಹಿ ಗೋದೇ ಸ್ವಯಂ || ೧೬ ||

ರೀತಿಲೋಕವಿಲಕ್ಷಣಾ ಕಥಮಹೋ ಜಾತಾ ತ್ವದೀಯಾ ಪರಂ  
 ಭಾವಂ ಪ್ರಾಕೃತ ಮೇವ ಪೋಷಯತಿ ನೋ ಭೂತ್ಯಾ ಇತಿ ಜ್ಞಾಯತೇ |  
 ವಿಶ್ಲೇಷಂ ಸಹಸೇ ನಚೈವ ವಿದಿತಂ ಗಾಥಾಸು ದಿವ್ಯಾಸು ತೇ  
 ತಚ್ಚಾಪ್ರಾಕೃತಭಾವಪೋಷಣಕರಂ! ಗೋದೇ ಸಮಾಧೇಹಿ ಮೇ || ೧೭ ||

ಭಕ್ತಿಃ ಪ್ರೇಮಮಯೀ ಪರೈವ ಕಲಿತಾ ಕಿಂ ರೂಪಿಣೀ ಸಾ ಭವೇತ್  
 ಜಿಜ್ಞಾಸಾ ಮಹತೀ ನಿರುತ್ತರತಯಾ ಕಾಲಾತ್ ಬಹೋ ಸಂಸ್ಥಿತಾ |  
 ಭಕ್ತೇಷು ಶ್ರಮಮಾರಚಯ್ಯ ಕಠಿನಂ ಚಾಂತೇ ಸುಖಂ ಕೇವಲಂ  
 ಪುಷ್ಣಾತೀತಿ ವಯಂ ತ್ವದೀಯಕೃತಿತೋ ನೇಹಾಮಹೇ ತಾಂ ಪರಾಂ || ೧೮ ||

ಜೀವಾಃ ಕರ್ಮಕಲಾಪರುದ್ಧಮತಯಃ ಕ್ಲಿಷ್ಟಾ ವಿಭಿನ್ನಾಧ್ವಗಾಃ  
 ಸಂಸೃತ್ಯಧ್ವಸು ಸಂಚರಂತಿ ಸತತಂ ಮುಗ್ಧಾಸ್ತಥಾಜ್ಞಾನತಃ |  
 ತದ್ಬೋಧಾಯ ಸಮೀರಿತಾನಿ ಬಹುಧಾ ಶಾಸ್ತ್ರಾಣಿ ವಿದ್ವತ್ತಮೈಃ  
 ಗೋದಾಧ್ಯಾಪಯತಿ ಪ್ರಭುಂ ನಿಜಪತಿಂ ಚೋದ್ಬೋಧಯಂತೀ ಪರಂ || ೧೯ ||

ಜ್ಞಾನಂ ಸಂಕುಚಿತಂ ಪುಮರ್ಥನಿಚಯೇ ನಾಸ್ತಿ ಪ್ರವೃತ್ತಿಸ್ತತಃ  
 ವೃತ್ತಿವೈದಿಕದೂರಗಾ ಭವತಿ ಚೇತ್ ಕಾಲೋಽನುಕೂಲೋ ನ ಹಿ |  
 ಏತಾಂ ಜೀವಗತಿಂ ವಿಚಿಂತ್ಯ ಪರಿಹಾರಂ ಕಲ್ಪಯಂತೀ ಸ್ವಯಂ  
 ನಾಥಂ ಪ್ರೇರಯಸೀಹ ರಕ್ಷಣಕೃತೇ ಗೋದೇ ಹಿ ನಸ್ನಾಂಪ್ರತಂ || ೨೦ ||

ಲಬ್ಧ್ವಾ ತ್ವಾಂ ತನಯಾಂ ಮುಮೋದ ಜನಕಃ  
 ಶ್ರೀವಿಷ್ಣು ಚಿತ್ತೋ ಮಹಾರ್  
 ಲಬ್ಧ್ವಾ ತ್ವಾಂ ದಯಿತಾಂ ಮುಮೋದ ಪರಮಃ  
 ಶ್ರೀರಂಗಪೃಥ್ವೀಪತಿಃ |  
 ಲಬ್ಧ್ವಾ ತ್ವಾಂ ಸ್ಪೃಹಣೀಯಭಕ್ತಿಭರಿತಾಂ  
 ಭಕ್ತಾ ಅವಿಂದನ್ಮದಂ  
 ಲಬ್ಧ್ವಾ ತ್ವಾಂ ವಯಮದ್ಭುತಾಂ ಹಿತಕರೀಂ  
 ಗೋದೇ ಪ್ರಮೋದಾಮಹೇ || ೨೧ ||

ಲೋಕೋ ಹಿಂಸತಿ ಕರ್ಮಜಾತಮಖಿಲಂ ಕಾಲಸ್ತಥಾ ದಾರುಣೋ  
 ದೈವಂ ಹಿಂಸತಿ ದೈವತಂ ಚ ನಿತರಾಂ ವಿದ್ಯಾಪಿ ಹೀನಾ ಭೃಶಂ |  
 ದುಷ್ಟಾನಾಂ ಉಪಹಿಂಸನಂ ತು ಘಟಿತಾಂ ಭಕ್ತೋಪಹಿಂಸಾ ಕುತಃ  
 ತಂ ಹಿಂಸಾರಸಿಕಂ ಜಗಾದ ಪರಮಂ ಗೋದಾಪಿ ತಸ್ಯೈ ನಮಃ || ೨೨ ||

ಗೋದಾಯಾ ಮಹಿಮಾ ನ ಚೈವ ವಿದಿತಾ ಪಿತ್ರಾ ಪಿತೃವೈಸ್ತಥಾ  
 ರಂಗಾಸ್ಥಾನಮುಪೇಯುಷಾ ಭಗವತಾ ಶ್ರೀರಂಗನಾಥೇನ ಚ |  
 ಭಕ್ತ್ಯರ್ಥಭಾವಕತಲ್ಲಜೈರ್ನ ಹಿ ಪರಂ ಶ್ರೀವೇಂಕಟೇಶಃ ಕವಿಃ  
 ಜಾನಾತೀತಿ ವಯಂ ಸುನಿಶ್ಚಿತಧಿಯಸ್ತಂ ತಾಂಚ ಸೇವಾಮಹೇ || ೨೩ ||

ಸ್ವಪ್ನಂ ಮತ್ಸರಿಣಂ ಜಗಾದ ಜನಕ-  
 ಸ್ಯಾರ್ಥಾ ಸುತಾ ಜಾನಕೀ  
 ಸ್ವಾಭೀಷ್ಟಂ ಪ್ರಥಯಾಂಬಭೂವ ಸುಭಗಂ  
 ಶ್ರೀವಿಷ್ಣುಚಿತ್ತಾತ್ಮಜಾ |  
 ಸ್ವಪ್ನಂ ಸತ್ಯಮಿತಿರಯಂತಿ ವಿಬುಧಾ  
 ಸ್ತತ್ ಸತ್ಯಮಿತ್ಯದ್ಭುತಂ  
 ಸ್ವೋದ್ವಾಹಪ್ರಭವಂ ಕ್ರಮಂಚ ಮುದಿತಾ  
 ಗೋದಾಽಭಣತ್ ತಾಂ ನುಮಃ || ೨೪ ||

ಗೋವಿಂದಂ ವರಯಾಂಬಭೂವ ಸುದೃಢಂ ಶ್ರೀವೇಂಕಟಾದ್ರೀಶ್ವರಂ  
 ತನ್ನಾಮ ಪ್ರಣಯಾಲ್ಲಿಲೇಖ ಸತತಂ ಕುಡ್ಯೇಷು ಹೃದ್ಯಂ ಸ್ವಯಂ |  
 ಸ್ವೀಯಾಂ ತಾಂ ವಿರಹವ್ಯಥಾಂ ಜಲಧರಾಃ ಸಂಪ್ರೇಷಯಂತೀ ಗಿರಿಂ  
 ಯಾ ಗೋದಾ ನಿಜಗಾದ ತತ್ಸ್ಮರಣತೋ ದಾಸಾ ಹಿ ಧನ್ಯಾ ವಯಂ || ೨೫ ||

ಆಸ್ತಾಂ ಸುಂದರಬಾಹುರದ್ಭುತತನು ಸ್ನೌಂದರ್ಯ ವಾರಾನ್ನಿಧಿಃ  
 ಸಾಂದ್ರಾಂಬೋದನಿಭಸ್ಸವರ್ಣಲತಿಕಾಶ್ಲಿಷ್ಣೋ ಗಿರೌ ವೇಂಕಟೇ |  
 ಯಂ ಗೋದಾ ವೃಣುತೇ ಸ್ಮ ನಾಥಮನಿಶಂ ಭೂಯಸ್ತರಾಂ ಮಾಯಯಾ  
 ರಂಗೇಶಶ್ಚತುರಃ ತ್ವರಾಪರಿಗತಃ ತ್ವಾಮುದ್ವಹ ರಾಜತೇ || ೨೬ ||

ತ್ವಂಚಾಪ್ರಾಕೃತಮುಜ್ಜಲಂ ಯದುವರಂ ಪ್ರಾಪ್ತಂ ವ್ಯವಸ್ಯ ಸ್ಥಿತಾ  
 ಕಸ್ಮಾತ್ ಪ್ರಾಕೃತಲೋಕವತ್ ವದಸಿ ನೋ ಭಾವಂ ಸ್ವಕೀಯಂ ಪರಂ |  
 ಪ್ರಾಹ್ಲಾದೀ ಪರಭಕ್ತಿರಿತ್ಯವಗತಂ ತಸ್ಯಾಂ ಚ ದೃಷ್ಟಃ ಶ್ರಮಃ  
 ತಸ್ಮಾದಪ್ಯತಿಬೃಂಹಿತಾ ರಸಘನಾ ಭಕ್ತಿಸ್ತ್ವಯಾ ದರ್ಶತ || ೨೭ ||

ವಿದ್ಯಾಸ್ಥಾನಮಿದಂ ಚತುರ್ದಶತಯಾ  
 ಸಂಖ್ಯಾತಮನ್ಯಾದೃಶಂ  
 ಧೀವೈಶದ್ಯಕೃತೇ ಸುಧೀಭಿರುದಿತಂ  
 ಯದ್ಯಪ್ಯನರ್ಥೋಜ್ಜಿತಂ |  
 ಸಾಕ್ಷಾತ್ ಬ್ರಹ್ಮಣಿ ಚಿತ್ತರಂಜಕತಮಂ  
 ಸದ್ಯಃ ಪ್ರಮೋದಾವಹಂ  
 ನಾಭೂತ್ ತತ್ ದಶಕೈಃ ಸಮರ್ಥಿತಮಹೋ  
 ತತ್ಸಂಖ್ಯೆಯೈವಾದ್ಭುತಂ || ೨೮ ||

ಪ್ರತ್ಯೇಕಂ ದಶಕೇ ಫಲಶ್ರವಣತೋ ವಿಜ್ಞಾತಮೇವಾತ್ಮನಾ  
 ಭೂತಿಂ ವಾಂಛತಿ ಪಾರಲೌಕಿಕಸುಖಂ ಪುಷ್ಣಾತಿ ಭಕ್ತುಜ್ವಲಂ |  
 ಅತ್ರಾಪ್ಯೇತ್ಯ ಸುಖಂ ಪರಂಚ ವಿಭವಂ ಪಾದಾರವಿಂದಸ್ಥಿತಿಂ  
 ಗೋದಾಶಾಸನಮೇತದೇವ ಮಹತಾಂ ನಿಶ್ರೇಯಸಾಪ್ರಾಪಕಂ || ೨೯ ||

ಗಾಧಾಸ್ತ್ರೀಶದಮಂದಮೈಭವಯುತಾಃ ನಿಶ್ರೇಯಸಪ್ರಾಪಿಕಾಃ  
 ತತ್ತ್ವಂ ಯದ್ಗುಣಭಿಃ ಪ್ರತೀತಮಖಿಲಂ ನಾರಾಯಣಃ ಶಬ್ದಿತಃ |  
 ತಸ್ಮಾಚ್ಚೇತ್ ದಶಭಿಃ ಹಿತಂಚ ಕಲಿತಂ ಭಕ್ತಿಪ್ರಪತ್ಯಾದಿಕಂ  
 ಅಂತೇ ಸಂಕಲಿತಃ ಪುಮರ್ಥ ಇತಿ ನಶ್ಚಾರ್ಥತ್ರಯಂ ರೂಪಿತಂ || ೩೦ ||

ಗೋದಾ ಶ್ರೀವ್ರತನಾಮಧೇಯಮಹಿತಂ ದಿವ್ಯಂ ಪ್ರಬಂಧಂ ಸದಾ  
 ಸೇವಂತೇ ರಸಿಕಾ ವಿಮರ್ಶನಿರತಾ ಮಹ್ಯಂತಿ ನೂನಂ ಪರೇ |  
 ಶ್ಲಾಘಂತೇ ಮಧುಮತ್ತಮಾಂ ಚ ಸರಣಿಂ ವಿಶ್ವಸ್ಯ ಚಾಪ್ಯಾಯನೀಂ  
 ಲಬ್ಧ್ವಾ ದಾಯಧನ ಕ್ರಮೇಣ ಮಹಿತಾ ಧನ್ಯಾ ವಯಂ ಸರ್ವದಾ || ೩೧ ||

ಸಂಖ್ಯಾಯಾ ವಿಹೃತಿಃ ವಿಚಿತ್ರತಮತಾಮಭ್ಯೇತಿ ಗಾಧಾಸ್ವಹೋ  
 ಸಂಖ್ಯಾತುಂ ನ ಹಿ ಪಾರ್ಯತೇ ಗುಣಗರ್ಣಾ ಗಂಭೀರತಾಂ ಚಾದ್ಭುತಾಂ |  
 ಸಂಖ್ಯಾ ಸಾಧು ಸಮೀರಿತಾ ಸುಲಭತಾಂ ಪ್ರಾಪ್ನೋತಿ ಸಂಖ್ಯಾವತಾಂ  
 ಸಿದ್ಧಾಂತಸ್ತರಸಃ ಸ್ಫುಟಃ ಪ್ರಕಟಿತಃ ಕಿಂ ಸಂಖ್ಯಯಾ ರಿಕ್ತಯಾ || ೩೨ ||

ಕಾಮಂ ದೇವಮುಪಾಸತೇ ಹಿ ಬಹವಃ ಕಾಮೋಪ್ಯನಂಗೋಽಭವತ್

ಕಾಮಂ ಕೇಚನ ವಿದ್ವಿಷಂತಿ ಫಲತಸ್ತೇ ಕಾಮದಾಸಾ ಧ್ರುವಂ |

ಕಾಮಸ್ಯಾಪಿ ಪಿತಾ ಜಗತ್ಸು ವಿದಿತಃ ಕಿಂ ಲೌಕಿಕೋ ವೈದಿಕಃ

ಗೋದಾ ಯಂ ಭಜತಿ ಸ್ಮ ತಂ ಬುಧವರಾಃ ಶ್ರೀಕಾಮದೇವಂ ವಿದುಃ || ೩೩ ||

ವೈಕುಂಠಂ ಪರಮಂ ಮಹಾಗೃಹಮಿತಿ ಪ್ರೋಚುಶ್ಯುತಾರಾತಯಃ

ತಸ್ಮಾದ್ಭಿನ್ನತಯಾ ಪ್ರತೀತಮಖಿಲಂ ಲೀಲಾರ್ಥದಪ್ರಂ ಗೃಹಂ |

ಜೀವಾ ಜೀವನಿಕಾಪರಾಶ್ಚ ಕಿಮಪಿ ವ್ಯಾತನ್ವತೇ ಮುಕ್ತಯೇ

ರ್ತಾ ಮಾಹಿಂಸ ವಿಭಂಜನಾದಿ ವಿಧಯೇತ್ಯಾತ್ಮ ತ್ವಮೇವ ಧ್ರುವಂ || ೩೪ ||

ಆಶಾಭಂಜನಂ ಆಶುತೋಷಣಕರಂ ಕಿಂ ಕಲ್ಪತಾಂ ಶೋಷಕಂ

ಪ್ರಾಪ್ತಂಚಾಲ್ಪತರಂ ಸುಖಂ ಬತ ಕಥಂ ಭೂತಿಃ ಪ್ರವೃದ್ಧಾ ತವ |

ಲೀಲಾಯಾಂ ರಜಸಾ ತಥೈವ ತಮಸಾ ಯುಕ್ತಾ ವಯಂ ಚಿಂತ್ಯತಾಂ

ಸ್ವಲ್ಪಾಶಾಮಪಿ ಪೂರಯೇತಿ ಕಥಿತಂ ಗೋದಾ ಮುದೋಪಾಸ್ಮಹೇ || ೩೫ ||

ಶ್ಲೋಕೈಸ್ಸಪ್ತಭಿರಾಜುಹಾವ ತನಯಾ ಭೀಷ್ಮಸ್ಯ ಪುಣ್ಯಾತ್ಮನಃ

ತತ್ ಶ್ರುತ್ವಾ ತ್ವರಯಾ ಜಗಾಮ ಹರಿಣೀಮಾಹೃತ್ಯ ತಾಮೂಢರ್ವಾ |

ತ್ರಿಂಶತ್ತ್ವದ್ಯಮಯೀಂ ವಿಲಿಖ್ಯ ಸುಭಗಾಂ ಮಾಲಾಂ ನಿವೇದ್ಯ ಸ್ವಯಂ

ಶ್ರೀರಂಗೇಶ್ವರಮಾಹ್ವಯಸ್ಯ ತಿರಾಮರ್ಚಾಸಮಾಧಿಂ ಕಥಂ || ೩೬ ||

ಅನುವರ್ತಿ

ಆತ್ರೇಯ ಗೋತ್ರಸಂಭೂತಃ ಶ್ರೀನ್ಯಸಿಂಹಾರ್ಯವೀಕ್ಷಿತಃ |

ಶ್ರೀವಾಸರಾಘವೋ ದಾಸಃ ಗೋದಾಮಾಸ್ತೌದ್ಧರಿಪ್ರಿಯಾಂ ||

ಪ್ರಜಾಪತೌ ಶುಭೇ ವರ್ಷೇ ಕರ್ಕಟೇ ಸೋಮವಾಸರೇ |

ಗೋದಾಚರಣರಾಜೀವೇ ಸ್ತುತಿಮೇತಾಂ ಸಮರ್ಪಯೇ ||

|| ೩೭ || ಶ್ರೀಗೋದಾಸ್ತೋತ್ರಂ ಸಂಪೂರ್ಣಂ ||